



Scan for Online
Version

کلاب الحوآب (حوآب کے کتے): کتب حدیث و تاریخ کی روایات کا تنقیدی جائزہ
*A Critical Review Of The Narrations Of History
And Hadith Books Regarding "Dogs Of Al-Hau'ab"*

Dr.Irfan Ullah

Assistant Professor, Department of Islamic Studies & Research, University of
Science & Technology, Bannu

Dr.Sajid Mehmood

Lecturer, Department of Islamic & Religious Studies, Hazara University,
Mansehra

Abstract

The Mother of the believers Hadrat Aishah (RA) was the beloved wife of Hadrat Muhammad (SAW). Her chastity has been described by Allah in the Holy Quran that is known as event of slander. Allah is presenting her chastity but some historians and narrators of Riwayah do not want to forgive her. They attribute such narrations to her, in which she has been cursed. One of them is the narration about "Dogs of al-Hau'ab". The historians are presenting these narrations with false statement, but on the other hand these narrations are also narrated from trustworthy narrators, in which she has been attributed about "Dogs of al-Hau'ab" that is far from her.

Main points of article:

Definition and legal status of the history has been clarified.

The narrations about "Dogs of al-Hau'ab" are evaluated by rational and narational approaches.

These narrations have been judged on the view of the scholars of "Jarh wa Tadil" and the actual event has been accessed.

It has been tried to prove that either these narrations are false or they are the "Manakeer" of trustworthy narrators against the dignity of Hadrat Aishsh (RA).

Keywords: Hadrat Aisha (R.A), Dogs of al-Hau'ab", History, Hadith.

چونکہ اس واقعہ کا تعلق براہ راست اور زیادہ تر تاریخ کے ساتھ ہے اس لئے ضروری ہے کہ تاریخ کے متعلق کچھ نہ کچھ
بحث ہو کیونکہ تاریخ پر اگر تنقید کرنا ہے تو ضروری ہے کہ پہلے اس کی پہچان ہو۔



تاریخ کی لغوی تعریف

(أرخ): (التَّارِيخُ) تَعْرِيفُ الْوَقْتِ يُقَالُ أَرَحْتُ الْكِتَابَ وَوَرَّخْتُهُ لَعْنَةً وَهُوَ مِنَ الْأَرْخِ وَهُوَ
وَلَدُ الْبَقْرَةِ الْوَحْشِيَّةِ وَقِيلَ هُوَ قَلْبُ التَّأَخِيرِ وَقِيلَ لَيْسَ بِعَرَبِيٍّ مَحْضٍ وَعَنْ الصُّوَلِيِّ تَارِيخٌ
كُلُّ شَيْءٍ غَابَتْهُ وَوَقْتُهُ الَّذِي يَنْتَهِي إِلَيْهِ وَمِنْهُ قِيلَ فُلَانٌ تَارِيخٌ قَوْمِهِ أَيَّ إِلَيْهِ انْتَهَى
شَرَفُهُمْ¹

"تاریخ کا معنی ہے وقت کی تعریف جیسے کہ کہا جاتا ہے أَرَحْتُ الْكِتَابَ یعنی میں نے اس کی کتابت کا
وقت بیان کیا ہے۔ اس کا مادہ ارخ ہے اور یہ وحشی گائے کے بچے کو کہتے ہیں۔ بعض کہتے ہیں کہ تاریخ اصل
میں تاخیر تھا لیکن اس کے آخر کو بدل دیا گیا۔ بعض لوگ کہتے ہیں کہ یہ محض عربی لفظ نہیں ہے۔ تاریخ ہر
چیز کے غایب یا اصل کو کہتے ہیں جیسے کہ کہا جاتا ہے کہ فلاں اپنی قوم کی تاریخ ہے یعنی اپنی قوم کی شرافت اس
پر انتہاء ہے۔"

تاریخ کی اصطلاحی تعریف

هو فن يبحث فيه عن وقائع الزمان في العالم من حيثية التعيين والتوقيت²
" یہ ایک فن ہے جس میں زمانہ عالم کے واقعات سے متعین اور موقت بحث ہوتی ہے۔"

موضوع تاریخ

الانسان والزمان وأحوالهما المفصلة تحت دائرة الاحوال العارضة الموجودة للانسان
في الزمان³

"انسان اور زمان اور ان کے وہ مفصل احوال جو انسان کے ساتھ زمانے میں موجود احوال عارضہ کے دائرہ
میں ہو۔"

تاریخ کی غایت و غرض

اللہ تعالیٰ کی رضامندی کی تلاش کیونکہ اللہ تعالیٰ کسی کے نیک عمل کو برباد نہیں کرتے اور اعمال کا دار و مدار نیت پر
ہے۔ یا پھر انسان کے زمان اور احوال کے متعلق علم حاصل کرنا ہے اور اس سے درس اور عبرت حاصل کرنا ہے تاکہ دنیا اور
آخرت میں کامیابی حاصل ہو۔ جیسے کہ ارشاد باری تعالیٰ ہے:

وَكُلًّا نَقُصُّ عَلَيْكَ مِنْ أَنْبَاءِ الرُّسُلِ مَا نَنْبُتُ بِهِ فُؤَادَكَ ۚ وَجَاءَكَ فِي هَذِهِ الْحَقُّ وَمَوْعِظَةٌ وَذِكْرَى لِلْمُؤْمِنِينَ ۝⁴

"اور سب چیز بیان کرتے ہیں ہم تیرے پاس رسولوں کے احوال سے جس سے تسلی دیں تیرے دل کو اور
آئی تیرے پاس اس سورت میں تحقیق کی بات اور نصیحت اور یادداشت ایمان والوں کی۔"

تاریخ کے فوائد

مقدمہ ابن خلدون میں علامہ ابن خلدون لکھتے ہیں: "تاریخ عالی مرتبہ علم ہے۔ اس کے فائدے بہت ہیں اور غرض
وغایت بہت عمدہ ہے۔ یہ سلف کے حالات، اگلی امتوں کے اخلاق، انبیاء کی سیرتیں، سلاطین کی سیاست اور ان کی سلطنت کے
طریقے ہمارے سامنے پیش کرتا ہے تاکہ اگر کوئی دینی و دنیوی معاملات میں ان میں سے کسی فریق کی پیروی کرنا چاہے تو
کر سکے۔"⁵

تاریخ کی اہمیت

علامہ سخاویؒ نے اپنی کتاب میں مسعودی کے حوالے سے لکھا ہے کہ: تاریخ ایسا علم ہے جس سے عالم اور جاہل دونوں فائدہ حاصل کرتے ہیں کیونکہ اسی سے اعلیٰ اخلاق کا اقتباس کیا جاسکتا ہے اور بادشاہوں کے آداب سیاست اسی سے سیکھے جاسکتے ہیں اور اسی سے ہر محفل اور مقام کی تزئین ہو سکتی ہے۔ سفیان ثوریؒ فرماتے ہیں: "جب رُوَاة نے جھوٹ کا استعمال شروع کیا تو ہم نے بھی ان کے لئے تاریخ کا استعمال شروع کیا"۔⁶

تاریخ کا حکم

تاریخ کا حکم کسی ایک فرد کے ساتھ خاص نہیں ہے بلکہ بعض اوقات اس کا حکم واجب ہوتا ہے جیسے سیرۃ نبویؐ۔ اور بعض اوقات اس کا حکم حرام بھی ہوتا ہے جیسے خرافات اور واہیات کو بیان کرنا۔ یعنی اسرائیلیات یا فساق و فجار کے حالات میں مشغول ہونا۔ بعض اوقات اس کا حکم مکروہ بھی ہوتا ہے جیسے معمولی اور چھوٹے امور میں مشغول ہو جانا جن کا چھوڑنا لکھنے اور بیان کرنے سے زیادہ بہتر ہے۔ جیسے مشاجرات صحابہ میں مشغول ہونا مثلاً حضرت علیؓ اور حضرت معاویہؓ کے درمیان اختلافات کا بیان کرنا یا اس کو ہوادینا اور بعض اوقات اس کا حکم مباح کا بھی ہوتا ہے کہ اس میں نہ کوئی دنیاوی فائدہ ہوتا ہے اور نہ اُخروی۔ جیسے قصائد یا اشعار کی تاریخ بیان کرنا۔⁷ اگر ایک طرف تاریخ کے فوائد اور اہمیت بھی کافی زیادہ ہے تو دوسری طرف تاریخ کو محض معیار حق بھی نہیں قرار دینا چاہیے کیونکہ اسلامی تاریخ رطب و یابس کا مجموعہ ہے بلکہ اگر یہ کہا جائے کہ اس میں سچ کے بجائے جھوٹ زیادہ ہے تو بے جا نہ ہوگا کیونکہ امت کے افتراق میں ایک سبب تاریخ بھی ہے۔ اس لئے ضروری ہے کہ کسی بھی چیز کا فیصلہ تاریخ سے کرنے سے پہلے قرآن اور حدیث کی طرف رجوع کیا جائے اور تاریخ کو قرآن اور حدیث پر پیش کرنا چاہیے، اگر مطابقت ہے تو فیہما والنعمة اور اگر مطابقت نہیں ہے تو قرآن اور حدیث پر عمل اور تاریخ دیوار پر پھینکنے کے لائق۔ زیر نظر تحقیق یعنی حضرت عائشہؓ سے متعلق واقعہ بھی کچھ ایسا ہی ہے کہ ایک طرف تو اس حوالے سے تاریخی روایات مشہور ہیں جب کہ دوسری طرف احادیث میں بھی اس کا تذکرہ موجود ہے۔ ضرورت اس امر کی ہے کہ دونوں قسم کی روایات کو تحقیق کے مراحل سے گزارا جائے۔

تاریخ کے لوازم

علامہ شبلی نعمانیؒ تاریخ کی تعریف کرنے کے بعد یوں لکھتے ہیں کہ تاریخ کے لئے دو باتیں لازم ہیں:

۱۔ ایک یہ کہ جس عہد کا حال لکھا جائے اس زمانے کے ہر قسم کے واقعات قلم بند کئے جائیں، یعنی تمدن، معاشرت، اخلاق، عادات، مذہب ہر چیز کے متعلق معلومات کا سرمایہ مہیا کیا جائے۔

۲۔ دوسرے یہ کہ تمام واقعات میں سبب اور مسبب کا سلسلہ تلاش کیا جائے۔⁸

حضرت عائشہؓ کا نام و نسب

عائشہ بنت ابی بکر بن ابی قحافہ بن عثمان بن عامر بن عمر بن کعب بن سعد ابن تیم بن مرۃ بن کعب بن لوی بن غالب بن فہر بن مالک۔⁹

ولادت: اگرچہ ولادت سے متعلق کتب سیر و تاریخ خاموش ہیں لیکن اتنی بات متفق ہے کہ ہجرت نبویؐ سے تین سال پہلے آپ چھ سال کی تھیں۔ چھ سال کی عمر میں نکاح ہوا اور شوال 1 ہجری میں نو سال کی تھیں کہ رخصتی ہو گئی۔ 18 سال کی عمر میں ربیع الاول 11 ہجری کو بیوہ ہو گئیں۔ اس طرح ان کی ولادت کی صحیح تاریخ نبوت کے پانچویں سال کا آخری حصہ ہوگا یعنی

وفات: 57 یا 58 ہجری کو فوت ہوئی، ابوہریرہ رضی اللہ عنہ نے نماز جنازہ پڑھائی اور رات کے وقت جنت البقیع میں

دفن کی گئی۔¹¹

حوآب کیا ہے؟

یا قوت حموی معجم البلدان میں لکھتے ہیں:

قال نصر الحوآب من مياه العرب على طريق البصرة و الحوآب والعناب والحزير
جبال سود أظنها في ديار عوف بن عبد بن أبي بكر بن كلاب أخي قريظ بن عبد وقيل
سمي الحوآب بالحوآب بنت كلب بن وبرة وهي أم تميم وبكر المعروف بالشعيراء.¹²

"نصر کہتے ہیں کہ حوآب بصرہ کے راستے میں عرب کے حوضوں میں سے ایک تھا۔ حوآب، عناب اور حزیر
کالے پہاڑ ہیں جو میرے خیال میں عوف بن عبد بن ابی بکر بن کلاب کے دیار میں واقع ہیں۔ کسی نے یہ
بھی کہا ہے کہ حوآب مقام کو حوآب بنت کلب بن وبرة جو کہ ام تمیم اور بکر المعروف بالشعیراء کے نام سے
مسمیٰ کیا گیا ہے۔"

حدیث اور تاریخ کی ان روایات کا براہ راست تعلق اور تبراہ حضرت عائشہ پر ہے جن پر تنقید ضروری ہے۔ چونکہ تاریخ
میں اس روایت کو زیادہ وضاحت اور بڑھا پڑھا کر پیش کیا گیا ہے اس لئے سب سے پہلے تاریخ کی روایت پر تفصیلی بحث کی جاتی
ہے۔ اس واقعہ کو ابن جریر طبری نے اپنی کتاب تاریخ الامم والملوک میں بیان کیا ہے۔ روایت کچھ یوں ہے:

حدثني إسماعيل بن موسى الفزاري قال أخبرنا علي بن عباس الأزرق قال حدثنا أبو
الخطاب الهجري عن صفوان بن قبيصة الأحمسي قال حدثني العرنى صاحب الجمل
قال بينما أنا أسير على جمل إذ عرض لي راكب فقال يا صاحب الجمل تبيع جملك قلت
نعم قال بكم قلت بألف درهم قال مجنون أنت جمل يباع بألف درهم قال قلت نعم جملي
هذا قال ومم ذلك قلت ما طلبت عليه أحدا قط إلا أدركته ولا طلبني وأنا عليه أحد إلا
فته قال لو تعلم لمن نريده لأحسنت بيعنا قال قلت ولمن تريده قال لأمك قلت لقد تركت
أمي في بيتها قاعدة ما تريد براحا قال إنما أريده لأم المؤمنين عائشة قلت فهو لك فخذ
بغير ثمن قال لا ولكن ارجع معنا إلى الرحل فلنعطك ناقة مهربة ونزيدك دراهم قال
فرجعت فأعطوني ناقة لها مهربة وزادوني أربعمائة أو ستمائة درهم فقال لي يا أبا
عريئة هل لك دلالة بالطريق قال قلت نعم أنا من أدرك الناس قال فسر معنا فسرت
معهم فلا أمر على واد ولا ماء إلا سألوني عنه حتى طرفنا ماء الحوآب فنبحتنا كلابها
قالوا أي ماء هذا قلت ماء الحوآب قال فصرخت عائشة بأعلى صوتها ثم ضربت عضد
بعيرها فأناخته ثم قالت أنا والله وصاحبة كلاب الحوآب طروقا ردوني تقول ذلك ثلاثا
فأناخت وأناخوا حولها وهم على ذلك وهي تأبى حتى كانت الساعة التي أناخوا فيها من
الغد قال فجاءها ابن الزبير فقال النجاء النجاء فقد أدرككم والله علي بن أبي طالب قال
فارتحلوا وشموني فانصرفت فما سرت إلا قليلا وإذا أنا بعلي وركب معه نحو من
ثلثمائة فقال لي علي يا أيها الراكب فأنتيت فقال أين أنتيت الطعينة قلت في مكان كذا وكذا
وهذه ناقته وبعتهم جملي قال وقد ركبته قلت نعم وسرت معهم حتى أتينا ماء الحوآب
فنبحت عليها كلابها فقالت كذا وكذا فلما رأيت اختلاط أمرهم انفتلت وارتحلوا فقال علي
هل لك دلالة بذى قار قلت لعلي أدل الناس قال فسر معنا فسرنا حتى نزلنا ذا قار فأمر

علي بن أبي طالب بجوالقين فضم أحدهما إلى صاحبه ثم جيء برجل فوضع عليهما ثم جاء يمشي حتى صعد عليه وسدل رجليه من جانب واحد ثم حمد الله وأثنى عليه وصلى على محمد صلى الله عليه وسلم ثم قال قد رأيتكم ما صنع هؤلاء القوم وهذه المرأة فقام إليه الحسن فبكى فقال له علي قد جئت تخن خنين الجارية فقال أجل أمرتك فعصيتني فأنت اليوم تقتل بمضيعة لا ناصر لك قال حدث القوم بما أمرتني به قال أمرتك حين سار الناس إلى عثمان ألا تبسط يدك بببيعة حتى تجول جائلة العرب فإنهم لن يقطعوا أمرا دونك فأبیت علي وأمرتك حين سارت هذه المرأة وصنع هؤلاء القوم ما صنعوا أن تلزم المدينة وترسل إلى من استجاب لك من شيعتك قال علي صدق والله ولكن والله يا بني ما كنت لأكون كالضبع تستمتع للدم إن النبي صلى الله عليه وسلم قبض وما أرى أحدا أحق بهذا الأمر مني فبايع الناس أبا بكر فبايعت كما بايعوا ثم إن أبا بكر رضي الله عنه هلك وما أرى أحدا أحق بهذا الأمر مني فبايع الناس عمر بن الخطاب فبايعت كما بايعوا ثم إن عمر رضي الله عنه هلك وما أرى أحدا أحق بهذا الأمر مني فجعلني سهما من ستة أسهم فبايع الناس عثمان فبايعت كما بايعوا ثم سار الناس إلى عثمان رضي الله عنه فقتلوه ثم أتوني فبايعوني طائعين غير مكرهين فأنا مقاتل من خالفني بمن اتبعني حتى يحكم الله بيني وبينهم وهو خير الحاكمين۔¹³ الخ

۱۱ صفوان بن قبيصة الاحمسي نے عربی کا بیان نقل کیا ہے کہ میں اونٹ پر سوار جا رہا تھا کہ میرے سامنے ایک سوار آیا اور

مجھ سے سوال کیا کہ اے اونٹ والے کیا تو اپنا اونٹ بیچنا چاہتا ہے؟

عربی: ہاں۔

سوار: اس کی کیا قیمت ہے؟

عربی نے کہا: ایک ہزار درہم۔

سوار نے کہا: کیا تو پاگل ہے کہیں اونٹ ایک ہزار میں بکتا ہے؟

عربی: ہاں یہ میرا اونٹ ہے۔

سوار نے کہا اس میں کیا خوبی ہے؟

عربی: میں نے اس پر جب بھی کسی کا پیچھا کیا تو اسے پکڑ لیا لیکن مجھے کوئی بھی نہ پکڑ سکا اور جب بھی میں اس پر سوار ہو کر

بھاگا تو پیچھا کرنے والا مجھے نہ پارے۔

سوار نے کہا: تم یہ بھی جانتے ہو کہ ہم یہ اونٹ کس کے لئے خریدنا چاہتے ہیں؟ اگر تمہیں یہ معلوم ہو جائے تو تم کبھی

اتنی قیمت طلب نہ کرو۔

عربی: آخر آپ کس کے لئے اونٹ خریدنا چاہتے ہیں؟

سوار: تیری ماں کے لئے۔

عربی: میں اپنی ماں کو تو اپنے گھر میں بیٹھے چھوڑ آیا ہوں اس کا سفر کا کوئی ارادہ نہیں تھا۔

سوار: ام المؤمنین حضرت عائشہ کے لئے۔

عربی: تو آپ یہ اونٹ لے جائیے اور اب اس کی کوئی قیمت نہیں۔

سوار: میں بلا قیمت نہیں لیتا تم میرے ساتھ قیام گاہ تک چلو میں تمہیں ایک اونٹنی دوں گا اور کچھ درہم بھی دوں گا۔

کلاب الحوآب (حوآب کے کتے): کتب حدیث و تاریخ کی روایات کا تنقیدی جائزہ

عربی کا بیان ہے کہ میں اس سوار کے ساتھ گیا۔ ان لوگوں نے مجھے ایک مہری اونٹنی دی اور چار سو یا چھ سو درہم دیئے۔ اس کے بعد اس سوار نے مجھ سے سوال کیا۔ عربی بھائی کیا تم راستوں سے واقف ہو؟ عربی: ہاں میں ان لوگوں میں سے ہوں جو لوگوں کو تلاش کر لیتے ہیں۔ سوار: تو تم ہمارے ساتھ چلو۔

عربی کہتے ہیں کہ میں ان کے ساتھ ہو لیا۔ راہ میں جس وادی اور چشمہ سے ہمارا گزر ہوتا تو یہ لوگ مجھ سے اس مقام کا نام دریافت کرتے۔ چلتے چلتے ہم حوآب کے چشمے پر پہنچے تو وہاں کے کتے ہمیں دیکھ کر بھونکنے لگے۔ ان لوگوں نے مجھ سے دریافت کیا کہ یہ کون سا چشمہ ہے؟ عربی: یہ چشمہ حوآب کے نام سے مشہور ہے۔

عربی کا بیان ہے کہ میرا یہ جواب سن کر حضرت عائشہؓ زور سے چیخیں اور اپنے اونٹ کے بازو پر چاکٹ مار کر ہنکایا، پھر فرمایا: اللہ کی قسم! حوآب کی کتوں والی میں ہوں، اے لوگوں مجھے واپس لے چلو۔ حضرت عائشہؓ نے یہ بات تین بار فرمائی اور اپنا اونٹ ہنکایا۔ لوگوں نے بھی اپنے اونٹ ہنکائے اور وہ واپس لوٹیں حتیٰ کہ جب اگلاروز ہوا اور وہ وقت آیا جس وقت ان لوگوں کی واپسی شروع ہوئی تھی تو عبداللہ بن زبیرؓ گھبرائے ہوئے حضرت عائشہؓ کے پاس پہنچے اور چیخ کر بولے: بچاؤ بچاؤ یہ علیؓ کا لشکر تمہارے سروں پر پہنچ گیا ہے۔

عربی کہتا ہے کہ ان لوگوں نے وہاں سے کوچ کیا اور مجھے بُرا بھلا کہنے لگے، میں ان کے پاس سے واپس چلا آیا۔ تھوڑی دور چلا تھا کہ حضرت علی رضی اللہ عنہ اور ان کا لشکر ملا، ان کے ساتھ تین سو کے قریب افراد تھے۔ حضرت علیؓ نے مجھے آواز دی کہ اے سوار ادھر آؤ۔ میں ان کے پاس گیا تو انہوں نے سوال فرمایا: یہ لشکر کہاں ہے؟ عربی: فلاں فلاں مقام پر مقیم ہے اور یہ اُس کی اونٹنی ہے، میں نے ان کے ہاتھ اپنا اونٹ فروخت کیا تھا۔ حضرت علیؓ: کیا تم نے بھی ان کے ساتھ سفر کیا ہے؟

عربی: ہاں میں نے بھی ان کے ساتھ سفر کیا ہے لیکن ہم جب حوآب کے چشمے پر پہنچے تو اُس عورت پر وہاں کے کتے بھونکنے لگے جس پر اُس عورت نے ایسی ایسی بات کہی تھی لیکن میں نے جب ان میں اختلاف دیکھا تو میں واپس چلا آیا اور وہ لوگ کوچ کر گئے۔

حضرت علیؓ: کیا تم ذی قار کا راستہ جانتے ہو؟

عربی: ہاں۔

حضرت علیؓ: تو تم ہمارے ساتھ چلو۔

عربی کا بیان ہے کہ میں ان کے ساتھ چلا یہاں تک کہ ہم ذی قار پہنچ گئے۔ حضرت علیؓ نے دو آدمی بلوائے اور دونوں کو ملا کر بٹھا دیا، اس کے بعد ایک اور شخص کو طلب کیا گیا اور اُسے ان دونوں پر بٹھا دیا گیا پھر حضرت علیؓ اس شخص پر چڑھ کر بیٹھ گئے اور ایک جانب اپنے پاؤں لٹکا دیئے اور اللہ کی حمد و ثناء اور دود و سلام کے بعد فرمایا: تم لوگوں نے دیکھ لیا کہ اس عورت نے کیا کیا اور اس قوم نے اس کا ساتھ دیا۔ علیؓ کی یہ بات سن کر ان کے صاحبزادے حسنؓ اٹھ کر کھڑے ہوئے اور رونے لگے۔

حضرت علیؓ: یہ تم لڑکیوں کی طرح کیوں رو رہے ہو؟

حسنؓ: ہاں میں نے تم کو ایک بات کا حکم دیا تھا لیکن تم نے میری نافرمانی کی تو تم بھی نہایت مصیبت کے ساتھ قتل کئے جاؤ گے اور تمہارا کوئی حامی و مددگار نہ ہوگا۔

حضرت علیؓ: تو نے مجھے جو حکم دیا تھا وہ لوگوں سے بیان کر دے۔

حسنؓ: جب لوگوں نے عثمانؓ کو شہید کیا تھا تو میں نے آپ کو حکم دیا تھا کہ آپ اپنی بیعت کے لئے اس وقت تک ہاتھ نہ پھیلائیے جب تک عرب کے تمام علاقوں کے لوگ آپ کو خلافت پر مجبور نہ کریں اور وہ آپ کے علاوہ کسی کو خلیفہ نہ بنائیں گے لیکن تم نے میرا حکم نہ مانا۔ جس وقت اس عورت اور ان لوگوں نے سر اٹھایا تو میں نے تم سے کہا تھا کہ مدینہ سے نہ جاؤ اور اپنے ان شیعوں کے پاس جو تمہاری بات قبول کرتے ہیں، اپنے پیغام بھج دو۔

حضرت علیؓ: اس نے سچ کہا لیکن اللہ کی قسم میں بچھو کی طرح کمزور نہیں بننا چاہتا۔ واقعہ یہ ہے کہ جب نبی کریم ﷺ کی وفات ہوئی تو میں اپنے سے زیادہ کسی کو خلافت کا حق دار نہیں سمجھتا تھا لیکن لوگوں نے ابو بکر کی بیعت کی تو میں نے بھی بیعت کر لی۔ پھر ابو بکر ہلاک ہو گئے، اُس وقت بھی میں اپنے علاوہ کسی کو خلافت کا حق دار نہیں سمجھتا تھا لیکن لوگوں نے عمرؓ کی بیعت کر لی پھر عمرؓ ہلاک ہو گئے اور انہوں نے چھ آدمیوں میں سے ایک ممبر مجھے منتخب کیا لیکن اس وقت بھی لوگوں نے عثمانؓ کی بیعت کر لی جس کی وجہ سے میں نے بھی بیعت کر لی پھر لوگوں نے عثمان رضی اللہ عنہ کے خلاف بغاوت کی اور اسے قتل کر دیا اور میرے پاس خوشی سے بیعت کے لئے آئے۔ میں نے کسی پر زبردستی نہیں کی۔ تو اب جو شخص بھی میری اور ان لوگوں کی مخالفت کرے گا جو میرے تابع ہیں، میں اُن سے جنگ کروں گا یہاں تک کہ اللہ میرے اور ان کے درمیان فیصلہ فرمادے اور وہی بہترین فیصلہ کرنے والا ہے۔"

اس روایت پر تبصرہ

اس روایت پر غور کرنے سے اگر ایک طرف اس کے موضوع ہونے کا پتہ چلتا ہے تو دوسری طرف اس میں عقلی لحاظ سے بھی ایسی خرابیاں سامنے آتی ہیں جس کو ایک غبی انسان بھی آسانی سے سمجھ سکتا ہے۔ عقلی لحاظ سے اس میں مندرجہ ذیل خرابیاں ہیں:

۱۔ اس روایت میں جہاں بھی حضرت عائشہؓ کا ذکر آتا ہے وہاں پر "یہ عورت اور وہ عورت" کے الفاظ آتے ہیں جس سے صاف اندازہ ہوتا ہے کہ راوی اور کتاب والے کو ام المؤمنین حضرت عائشہؓ سے کتنی بغاوت ہے۔ حالانکہ حدیث کی کسی بھی کتاب کو اٹھایا جائے تو وہاں پر عائشہؓ کے لئے ام المؤمنین اور کے الفاظ ملیں گے۔

۲۔ اس روایت میں حضرت علیؓ کے بارے میں یہ تاثر پیش کیا گیا ہے کہ وہ خلافت اور حکمرانی کے لالچی اور متمنی تھے لیکن ان کا بس نہیں چلتا تھا اور ساتھ میں علیؓ کو ایک بزدل انسان بھی پیش کیا ہے کہ ابو بکر، عمر اور عثمانؓ سب خلیفہ بنتے گئے اور علیؓ باوجود خلافت کے حق دار ہونے کے ان میں سے کسی کے خلاف بھی آواز نہیں اٹھاتے اور لوگوں کو یہ باور بھی نہیں کراتے کہ میں ان سے خلافت کا زیادہ حق دار ہوں، اور پھر لوگوں نے بھی یہ ظلم کیا کہ آپ کا حق کسی اور کو دیا اور وہ بھی صرف ایک بار نہیں بلکہ تین بار۔ اور پھر علیؓ کو ایسا ظالم بھی پیش کیا ہے کہ جب آپ کے ساتھ لوگ مل گئے اور آپ کو خلیفہ بنا دیا تو آپ نے ام المؤمنین اور دوسرے مسلمانوں کو بھی نہ چھوڑا اور سب کو مارنے پر آگے۔ راوی تو یہ ثابت کرنا چاہتا ہے کہ حضرت علیؓ نے جتنی بھی جنگیں لڑی وہ سب صرف اپنی اقتدار کے لیے لڑی نہ کہ حق کے لئے۔

۳۔ یہ بھی ایک عجیب بات ہے کہ باپ کے بجائے بیٹا اس کو حکم دیتا ہے۔ حسنؓ اتنے بڑے اور ہوشیار ہونگے کہ اپنے والد علیؓ کو حکم دیتے ہیں کہ میں نے تم کو حکم دیا تھا لیکن تم نے میرے حکم کی تعمیل نہیں کی۔ اس روایت سے تو یہ ظاہر ہو رہا ہے کہ حسن رضی اللہ عنہما سے زیادہ سمجھ دار تھے اور مخلص بھی تھے، پھر تو حسنؓ کو خلیفہ ہونا چاہیے تھا نہ کہ حضرت علیؓ کو۔

۴۔ اس روایت سے پتہ چلتا ہے کہ حضرت عائشہؓ بغیر سواری کی چلی تھی لیکن اتفاق سے راستے میں عربی مل گیا جس سے اونٹ خرید گیا۔ اگر عربی نہ ملتا تو بقول اس جھوٹے راوی کے حضرت عائشہؓ کو بصرہ تک پیدل ہی سفر کرنا پڑتا لیکن طبری خود دوسری جگہ پر لکھتے ہیں: کہ جب عائشہؓ نے کوچ کا ارادہ کیا تو یعلیٰ بن امیہ نے ایک اونٹ اسی دینار میں خرید کر ام المؤمنین کو پیش کیا اور اس اونٹ کا نام عسکر تھا اور چھ سو اونٹ لشکر کے لیے ہدیہ دیئے۔¹⁴

۵۔ اس روایت میں راوی یہ ثابت کرنا چاہتا ہے کہ حضرت عائشہؓ ایک دیہاتی عورت ہے جو اونٹ کو خود ہنکا رہی تھیں حالانکہ ام المؤمنین کے لئے ان کے اونٹ پر پردے کا انتظام کیا گیا تھا اور فداکار ان کے اونٹ کا مہار پکڑ کر چل رہے تھے اور کہتے جاتے تھے: یا ائمننا خیر أم نعلم۔ "اے ہماری ماں! ہم جانتے ہیں آپ بہترین ماں ہیں۔"¹⁵

۶۔ عربی کو ایک اونٹ کے بدلے میں ایک اونٹنی اور چار سو یا چھ سو درہم دیئے گئے تو جب اس قافلہ میں ایک اونٹنی موجود تھی تو پھر اونٹ لینے کی کیا ضرورت تھی؟ اور اونٹنی بھی ایسی نہیں تھی کہ چلنے کے قابل نہیں تھی یا کمزور تھی کیونکہ خود عربی کو ان لوگوں نے اپنے ساتھ لیا تھا اور ظاہر ہے کہ وہ اسی اونٹنی پر ہی تھے، تو پھر اُس سے اونٹ لینے کا کیا معنی؟

۷۔ کتوں کی یہ فطرت ہے کہ وہ اجنبی پر بھونکتے ہیں، شخصیتیں دیکھ کر نہیں بھونکتے لیکن اس روایت کے راوی یہ ثابت کرنا چاہتے ہیں کہ وہ اپنی فطرت کے خلاف صرف ام المؤمنین پر بھونکتے تھے کیونکہ اس سے قبل یا اس کے بعد تاریخ میں کبھی کتے نہیں بھونکے۔ یا پھر حوَاب کے کتوں کی یہ صفت خاصہ تھی کہ وہ کسی پر بھی نہیں بھونکتے تھے بلکہ انہیں صرف ام المؤمنین کے لئے مامور کیا گیا تھا۔

۸۔ ام المؤمنین کی راہبری کے لئے عربی کے علاوہ اور کوئی نہ ملا۔ حالانکہ خود طبری یہ بیان کرتا ہے کہ بصرہ کے عامل عبداللہ بن عامرؓ کی تجویز کے مطابق بصرہ کی بلوائیوں کے لیے آپ نے بصرہ کا رخ کیا اور آپ کے ساتھ عبداللہ بن عامر بھی تھے، وہ راستے کی منزلوں سے خوب واقف تھے بلکہ انہوں نے اس راستے میں اپنی زمانہ گورنری میں حاجیوں اور مسافروں کی سہولت کے لیے جگہ جگہ حوض اور کنوئیں تعمیر کرائے تھے۔ مقام بستان ابن عامر بھی اس کی طرف منسوب ہے۔ اب عبداللہ بن عامر رضی اللہ عنہ اور ان کی ساتھیوں کی موجودگی میں ایک مجہول اور نامعلوم شخص کو راہبری کے لئے پکڑنا سراسر افریب اور دھوکہ ہے۔¹⁶

۹۔ مکہ سے بصرہ تک کتنے منازل ہوں گے اور ظاہر سی بات ہے ان تمام منازل میں کتے بھی ہوں گے لیکن اس روایت میں کسی مقام کے کتوں کے بھونکنے کا ذکر نہیں لیکن صرف حوَاب کے کتوں کو بھونکنے کی تلقین کر دی گئی تھی تاکہ حضرت عائشہ صدیقہؓ پر تمراء کیا جاسکے۔

۱۰۔ اس روایت کے الفاظ پر تو ذرا غور کیا جائے کہ حضرات شیخین کے لئے ہلاک کا لفظ جب کہ حضرت عثمانؓ کے لئے شہادت کے بجائے قتل کا لفظ استعمال کیا جا رہا ہے جس سے یہ تاثر ملتا ہے کہ نعوذ باللہ حضرت علیؓ ان تینوں حضرات

کے دشمن تھے۔

۱۱۔ اس روایت میں حضرت علیؑ کو ایک متکبر بادشاہ کی طرح پیش کیا گیا: روایت میں ہے کہ علیؑ نے دو آدمیوں کو بلوایا اور ان دونوں کو بٹھادیا اور پھر ایک اور شخص کو بلایا تو اس شخص کو ان دونوں آدمیوں کے اوپر بٹھادیا اور خود علیؑ اس شخص پر چڑھ کر اس پر بیٹھ گئے اور ایک طرف اپنے پاؤں کو لٹکایا۔ کیا علیؑ کے شان کے یہ مناسب ہے؟ کہاں ان کی عاجزی اور کہاں یہ تکبر؟ اگر ان کو خواہ مخواہ تقریر کرنی ہی تھی تو کسی اونٹ پر کیوں نہ چڑھتے؟ چہ جائیکہ انسانوں کو بٹھا کر ان پر بیٹھ گئے، جو کہ متکبر بادشاہوں کا شیوہ ہے۔

۱۲۔ اس روایت میں ایک یہ بات بھی لکھی گئی ہے کہ جب عائشہؓ اور ان کے ساتھ لشکر واپس ہو رہا تھا تو مجھے برا بھلا کہا۔ عجیب بات یہ ہے کہ کوئی شخص پورے راستے میں راہبری کرتا رہے اور پھر آخر میں ان کو گالیاں دی جائیں؟ فی اللعجب۔

۱۳۔ عربی تو ابتداء میں جب حضرت عائشہؓ کا نام سنتا ہے تو کہتا ہے کہ یہ اونٹ بغیر کسی معاوضہ کے لو اور یہی بات اس کو سوار نے بھی کہی تھی کہ اگر تجھے پتہ چلے کہ ہم کس کے لیے یہ خریدنا چاہتے ہیں تو تم اس کے پیسے نہیں لو گے۔ لیکن حیرت کی بات یہ ہے کہ جب علیؑ عربی سے ملتے ہیں تو پھر عربی عائشہؓ کو پہچانتے بھی نہیں اور نہ ہی اس کا نام یاد ہوتا ہے بلکہ وہ عورت کے نام سے اس کو یاد کرتا ہے۔ اس منطوق کی تو سمجھ نہیں آتی۔

یہ تو وہ عقلی وجوہات اور خامیاں تھی جو کہ اس روایت میں پائی جاتی ہیں لیکن اب اس روایت کے رواۃ کا کیا حال ہے؟ ان رواۃ کا حال ائمہ جرح و تعدیل اور کتب اسماء الرجال کی روشنی میں دیکھا جائے تو حقیقت حال واضح ہو جائے گی اور ان رواۃ کا جھوٹ سامنے آجائے گا۔ اس روایت کے پہلے راوی کا نام اسماعیل بن موسیٰ الفزازی ہے۔

اسماعیل بن موسیٰ الفزازی:

اس کے متعلق امام ذہبی میزان الاعتدال میں لکھتے ہیں: یہ کوفہ کا باشندہ ہے، ترمذی، ابن ماجہ اور ابوداؤد نے اس سے روایت لی ہے لیکن بخاری، مسلم اور نسائی نے اس سے روایت نہیں لی۔ ابو حاتم کہتے ہیں کہ یہ سچا ہے۔ نسائی کہتے ہیں کہ اس میں کوئی حرج نہیں ہے لیکن ابن عدی کہتے ہیں کہ محدثین کو اس پر سخت اعتراض ہے کیونکہ یہ غالی شیعہ تھا۔ عبدان کا بیان ہے کہ ہم اس کے پاس روایات سننے جایا کرتے تھے تو ہمیں ابو بکر بن ابی شیبہ اور ہناد نے اس سے منع کیا اور فرمایا کہ تم اس فاسق کے پاس جاتے ہو جو صحابہ کرام کو گالیاں دیتا ہے۔¹⁷

امام ابن حجر عسقلانی فرماتے ہیں: گو کہ اس کو سچا کہا جاتا ہے لیکن اس پر رافضی ہونے کا الزام ہے اور روایات میں غلطیاں کرتا ہے۔ 245ھ میں اس کا انتقال ہوا۔¹⁸

علی بن عابس الازرق:

اس روایت کے دوسرے راوی علی بن عابس الازرق ہیں۔ حافظ ابن حجرؒ اس کے بارے میں لکھتے ہیں کہ یہ کوفہ کا باشندہ ہے۔ ضعیف ہے، ترمذی نے اس سے روایت لی ہے۔¹⁹

اس کے حوالے سے امام ذہبی لکھتے ہیں: یحییٰ بن معین کہتے ہیں کہ یہ کچھ نہیں ہے۔ جوزجانی، ازدی اور نسائی کہتے ہیں: یہ

ضعیف ہے۔ ابن حبان کا بیان ہے کہ یہ فحش غلطیاں کرتا ہے اور اس کے باعث اس کی روایت ترک کر دی گئی۔ نبی کریم ﷺ کا حضرت فاطمہ الزہراءؑ کو فدک کا دینا، یہ روایت بھی اسی سے منقول ہے۔²⁰

ابو الخطاب الجبیری:

تیسرا راوی ابو الخطاب الجبیری ہیں۔ اس کے بارے میں امام ابن حجر فرماتے ہیں: یہ مجہول انسان ہے۔²¹

صفوان بن قبیصہ:

چوتھے راوی صفوان بن قبیصہ ہیں: اس کے بارے میں حافظ ابن حجر فرماتے ہیں: کہ یہ بھی مجہول ہے۔²²

عربی:

اس روایت کے آخری راوی عربی ہیں: عربی کی کنیت سے یہ معلوم ہوتا ہے کہ یہ قبیلہ عربینہ کی جانب نسبت ہے لیکن اس شخص کے متعلق کچھ نہیں کہا جاسکتا کہ یہ شخص کون ہے؟ کیونکہ اس نام سے فن اسماء الرجال اور کتب جرح و تعدیل میں تقریباً پانچ لوگوں کا ذکر ملتا ہے لیکن ان میں کسی کے ایک کے حوالے سے بھی یقین سے کچھ نہیں کہا جاسکتا ہے کہ عربی یہی شخص ہے۔ ذیل میں ان پانچوں کے حالات بیان کئے جاتے ہیں:

الف: حبہ العربی کوفی: امام عقیلی کہتے ہیں: کہ یحییٰ بن معین نے کہا کہ حبہ العربی کے احادیث نہیں لکھے جاتے۔²³

ب: حسن بن الحسین العربی الکوفی: ابو حاتم کہتے ہیں: محدثین کے ہاں یہ سچا نہیں ہے کیونکہ یہ رؤساء شیعہ میں سے

تھے۔²⁴

ج: حسن العربی: یہ قبیلہ بجیلہ میں سے تھے۔ ابن عباسؓ سے روایت لیتے ہیں۔ یحییٰ بن معین کہتے ہیں: حسن العربی سچا ہے، لیس بہ باس، لیکن یہ بھی کہا جاتا ہے کہ اس نے ابن عباسؓ سے سماع نہیں کیا ہے۔ ابو زرعة سے حسن العربی کے متعلق پوچھا گیا تو کہا: یہ کوفی اور ثقہ ہے۔²⁵

د: قاسم بن حکم العربی: یہ ہمدان کے قاضی تھے۔ ابو حاتم کہتے ہیں: اس کے احادیث لکھے جاتے ہیں لیکن اس پر حجت

نہیں پکڑی جاسکتی۔ ابو زرعة نے اس کو سچا کہا ہے۔²⁶

ط: یحییٰ بن الجزار العربی: یہ علی، حسین اور ابن عباسؓ م سے روایت نقل کرتے ہیں۔ ابو حاتم نے اس کو ثقہ کہا ہے۔ ابو

زرعة نے بھی اس کو ثقہ کہا ہے۔²⁷

اب آتے ہیں کتب حدیث کی طرف جس میں اس واقعہ کو مختصر اور جامع انداز میں پیش کیا گیا ہے۔ اس روایت کو مسند احمد، مستدرک حاکم، دلائل النبوة للبیہقی، مصنف لابن ابی شیبہ، مصنف عبدالرزاق، صحیح ابن حبان، مسند ابی یعلیٰ، معجم الاوسط للطبرانی نے نقل کیا ہے اور ہر مصنف نے اپنی سند کے ساتھ اس کے نقل کا اہتمام کیا ہے لیکن اس کے آخری راوی سب کے نزدیک ایک ہی ہے یعنی جس سے یہ روایت ہے وہ راوی قیس بن ابی حازم ہے۔ روایت کچھ یوں ہے:

حدثنا عبد الله حدثني أبي ثنا يحيى عن إسماعيل ثنا قيس قال: لما أقبلت عائشة بلغت مياها بني عامر ليلا نبحت الكلاب قالت أي ماء هذا قالوا ماء الحوَاب قالت ما أظنني الا أني راجعة فقال بعض من كان معها بل تقدمين فيراك المسلمون فيصلح الله عز و جل ذات بينهم قالت ان رسول الله صلى الله عليه و سلم قال لها ذات يوم كيف بأحدانك تنبج عليها كلاب الحوَاب.²⁸

"قیس بن ابی حازم کہتے ہیں کہ جب عائشہ رات کے وقت بنی عامر کے پانی پر پہنچی تو کتوں نے بھونکا تو فرمایا: یہ کون سا پانی ہے؟ تو لوگوں نے کہا کہ حوآب کا پانی ہے۔ تو فرمایا: میرا خیال ہے کہ میں واپس ہو جاؤں تو بعض لوگوں نے کہا آگے چلتے ہیں کہ اس میں مسلمانوں کے لئے مصلحت ہے کہ اللہ عزوجل ان کے درمیان صلح کر دے گا۔ عائشہ نے فرمایا: کہ نبی کریم ﷺ نے ایک دن مجھ سے فرمایا تھا کہ کیسا ہوگا کہ تم میں سے کسی ایک پر حوآب کے کتے بھونکیں گے؟"

اس روایت کا سارا دار و مدار قیس بن ابی حازم پر ہے جو اس روایت کو اکیلے نقل کرنے والے ہیں۔

قیس بن ابی حازم

قیس بن ابی حازم ابو عبد اللہ الاحمسی البجلی الکونی۔ کوفہ کے محدث تھے نبی کریم ﷺ سے ملاقات کے لئے روانہ ہوئے تھے تاکہ بیعت کر لے لیکن ملاقات سے پہلے نبی کریم ﷺ دنیا سے چلے گئے۔ ابو بکر، عمر، عثمان، علی، ابو عبیدہ، ابن مسعود اور عائشہ سمیت دس صحابہ کرام سے روایات لی۔ یحییٰ بن معین نے اس کو ثقہ کہا ہے۔ صحاح ستہ کے راوی ہیں اور اہل علم کے نزدیک ثقہ ہیں۔ لیکن یحییٰ بن سعید القطان نے اس کو منکر الحدیث کہا ہے اور اس کے مناکیر میں کلاب الحوآب والی روایت شمار کی ہے۔²⁹ اور منکر الحدیث یا حدیث منکر کا مطلب متقدمین کے ہاں یہ ہوتا ہے کہ اس روایت میں یہ راوی متفرد ہے اگرچہ یہ راوی ثقہ کیوں نہ ہو جب کہ متاخرین اس کا اطلاق اس روایت پر کرتے ہیں جب ضعیف راوی ثقات کی مخالفت کرے۔³⁰ یہاں پر بھی اگرچہ قیس بن ابی حازم ثقہ راوی ہے لیکن اس روایت میں متفرد ہیں اور اسی لئے یحییٰ بن سعید القطان نے اس کی اس روایت کو منکر الحدیث کہا ہے۔ اس کے متعلق اسماعیل بن ابی خالد کہتے ہیں: کہ قیس کی عمر زیادہ ہوگی تھی یہاں تک کہ سو سال سے بھی کئی سال زیادہ کے ہو گئے تھے یہاں تک کہ اس کی عقل جاتی رہی۔

وقال إسماعيل بن أبي خالد: كبر قيس بن أبي حازم حتى جاوز المائة بسنين كثيرة حتى خرف وذهب عقله.³¹

علامہ مزنی اپنی کتاب تہذیب الکمال میں لکھتے ہیں کہ بعض لوگوں نے اس کے بعض روایات مناکیر شمار کئے ہیں لیکن بعض علماء ان کو مناکیر نہیں کہتے بلکہ ان کو اس کے غرائب شمار کرتے ہیں۔³²

حوآب کا اصل واقعہ

حوآب کا اصل واقعہ کیا تھا؟ اس حوالے سے بھی تاریخ طبری کی رپورٹ پیش ہے:

اصل واقعہ یہ ہے کہ 6ھ میں نبی کریم ﷺ نے حضرت ثعلبہ بن حاطب رضی اللہ عنہ اور حضرت زید بن حارثہ کو ایک سریہ پر متعین کر کے بنو فزارہ کی طرف بھیجا۔ اس سریہ میں ام قرفہ نامی ایک عورت مع اپنی بیٹی جس کا نام ام زمل تھا، کے ساتھ گرفتار ہوئی۔ ام قرفہ واجب القتل تھی اور وہ اپنے انجام کو پہنچی مگر ام زمل حضرت عائشہ کو بطور لونڈی دے دی گئی۔ حضرت عائشہ نے اسے آزاد کر کے اپنے پاس رکھ لیا۔ ایک دن عائشہ کے ساتھ چند عورتیں جن میں ام زمل بھی تھی، بیٹھی ہوئی تھیں کہ نبی کریم ﷺ تشریف لائے اور فرمایا: تم میں سے وہ کون ہے؟ جس پر حوآب کے کتے بھونکیں گے۔ پھر یہ عورت اپنے قوم میں چلی گئی اور مرتد ہو گئی۔ حضرت ابو بکر صدیق کے دور خلافت میں جب مختلف قبیلوں نے بغاوت کی تو چند لوگوں نے نبوت کا دعویٰ کیا جن میں طلحہ بن خویلد اسدی بھی تھا، غطفان، اسد، ہوازن اور طے قبائل کے بہت سے لوگ اس کے ساتھ ہو گئے۔ حضرت خالد بن الولید نے اس کو شکست فاش دی اور ان کی طاقت کو منتشر کر دیا۔ ام زمل سلمیٰ بھی اس لشکر میں

کلاب الحوَاب (حوَاب کے کتے): کتب حدیث و تاریخ کی روایات کا تنقیدی جائزہ

موجود تھی جس کے دل میں اپنی ماں کی قتل کا کینہ بھرا ہوا تھا۔ طلیحہ بھاگ کر یمن چلا گیا۔ غطفان، سلیم اور ہوازن وغیرہ قبائل کے بچے کھپے لوگ حوَاب کے مقام پر جمع ہوئے اور انہوں نے اسی زلزلے میں بنی مالک کو اپنی سرداری بنا لیا۔ خالد بن ولید کو معلوم ہوا تو اس طرف متوجہ ہوئے۔ سلمیٰ اپنے لشکر کو مقابلہ پر آئی تو اس کی اونٹنی کی کوئی نہیں کاٹ ڈالی گئیں جس سے اونٹنی گر گئیں اور سلمیٰ قتل ہوئی۔³³ اس روایت کو علامہ ابن خلدون نے بھی نقل کیا ہے۔³⁴

کتنی عجیب بات ہے کہ طبری جیسے بڑے مؤرخ کو یہ غلطی نظر نہیں آئی کہ ایک جگہ پر اسی واقعہ کو حضرت عائشہؓ پر چسپاں کر دیا اور پھر اسی واقعہ کو ام زمل کے لئے پیش کر رہے ہیں۔ اور یہ بھی ایک عجیب بات ہے کہ ام زمل کا واقعہ حضرت ابو بکرؓ کے خلافت کے ابتدائی مشکلات اور قبائل کے مرتد ہونے والے واقعات میں پیش کر رہے ہیں جب کہ یہی واقعہ حضرت عائشہؓ کے متعلق جنگ صفین کے موقع پر پیش کر رہے ہیں۔ کیا یہ کھلا تضاد نہیں ہے؟ یا پھر سوچھی سمجھی سازش؟ واللہ اعلم

خلاصہ بحث

واقعہ حوَاب سے متعلق کتب حدیث اور کتب تاریخ میں روایات مذکور ہیں جن میں حضرت عائشہؓ پر تبراء کیا گیا ہے حالانکہ حضرت عائشہؓ اس سے بالکل مبرا اور صاف ہے کیونکہ اس کی صفائی اللہ تعالیٰ نے خود قرآن میں پیش کی ہے۔ تاریخ کی روایت من گھڑت ہونے کے ساتھ ساتھ متضاد بھی ہے لیکن دوسری طرف کتب حدیث کی روایت جس کا سارا دار و مدار قیس بن ابی حازم پر ہے، تو اگرچہ وہ ثقہ اور صحاح ستہ کے راوی ہیں لیکن پھر یحییٰ بن سعید القطان نے اس کی بعض روایات کو منکر کہا ہے اور واقعہ حوَاب والی کو بھی اس میں شمار کیا ہے۔



This work is licensed under a [Creative Commons Attribution 4.0 International License](https://creativecommons.org/licenses/by/4.0/).

حوالہ جات (References)

¹ ابوالفتح، ناصر بن عبدالسید ابی المکارم ابن علی، المغرب فی ترتیب العرب، مادة الحمرة مع الراء، طبع نامعلوم، 1/40۔

² ابوالحسن السخاوی، علی بن محمد بن عبدالصمد، الاعلان بالتوثیح لمن ذم التاريخ، دار الفکر المعاصر۔ بیروت، طبع 1409ھ۔ ص 6، 7۔

³ ایضاً، ص 83، 84۔

⁴ سورة هود: آیت 120۔

⁵ ابن خلدون، عبدالرحمن، مقدمہ ابن خلدون، دار الاشاعت۔ کراچی، طبع 2009ء۔ ج 1، ص 78۔

⁶ ایضاً: ص 94۔

⁷ ابراہیم الشریفی، الدكتور، التاريخ الاسلامی منذ العہد النبوی ﷺ حتی العصر الحاضر، مکتبہ فاروقیہ۔ کراچی: ص 6۔

⁸ شبلی نعمانی، الفاروق، ج 1، ص 20۔

⁹ شمس الدین الذہبی، محمد بن احمد بن عثمان، سیر اعلام النبلاء، مؤسسة الرسالہ۔ بیروت۔ ج 2، ص 135، ترجمہ 19۔

- 10 شعیب سرور، مولانا، حضرت عائشہ کے سوتھے، بیت العلوم۔ لاہور۔: ص 16۔
- 11 الذہبی، سیر اعلام النبلاء، مؤسسة الرسالہ۔ بیروت، طبع 1405ھ۔ 1985م۔ ج 2، ص 192، ترجمہ 19۔
- 12 ابو عبد اللہ الحموی، یاقوت بن عبد اللہ، معجم البلدان، مادہ: الحاء والنون، دار الفکر۔ بیروت۔ ج 2، ص 314۔
- 13 ابو جعفر الطبری، محمد بن جریر، تاریخ الامم والملوک، باب: شداء الجمل لعائشہ رضی اللہ عنہا وخبر کلاب الحوآب۔ دار الکتب العلمیہ۔ بیروت، طبع 1407ھ۔ ج 3، ص 11۔
- 14 ایضاً: باب: استئذان طلحہ والزبیر علیا۔ ج 3، ص 8۔
- 15 ابو حنیفہ الدینوری، احمد بن داؤد، الاخبار الطوال، باب: وقعتہ الجمل، طبع نامعلوم۔ ج 1، ص 150۔
- 16 طبری، ابن جریر، تاریخ الامم والملوک، باب: استئذان طلحہ والزبیر علیا۔ ج 3، ص 9۔
- 17 شمس الدین الذہبی، میزان الاعتدال، طبع نامعلوم۔ ج 1، ص 251، ترجمہ 958۔
- 18 عسقلانی، ابن حجر، تقریب التذیب، دار العاصمیتہ۔ پاکستان، طبع 1416ھ۔ ج 1، ص 110، ترجمہ 942۔
- 19 ایضاً، ج 2، ص 402، ترجمہ 4757۔
- 20 الذہبی، میزان الاعتدال، ج 3، ص 134، ترجمہ 5872۔
- 21 ابن حجر عسقلانی، تقریب التذیب، ج 2، ص 637، ترجمہ 8081۔
- 22 عسقلانی، احمد بن علی بن حجر، لسان المیزان، مکتب الموضوعات الاسلامیہ۔ ج 4، ص 322، ترجمہ 3932۔
- 23 ابو جعفر العقیلی، محمد بن عمرو بن موسیٰ بن حماد، الضعفاء، دار الکتب العلمیہ۔ بیروت، طبع 1404ھ۔ 1984م۔ ج 1، ص 295، ترجمہ 366۔
- 24 ابو حاتم الرازی، محمد بن ادريس بن المنذر، الجرح والتعديل، مجلس دائرة المعارف النظامیہ، حیدرآباد۔ ہند، طبع 1271ھ۔ 1952م۔ ج 3، ص 6، ترجمہ 20۔
- 25 ایضاً، ج 3، ص 45، ترجمہ 194۔
- 26 ایضاً، ج 7، ص 109، ترجمہ 629۔
- 27 ایضاً، ج 9، ص 139، ترجمہ 561۔
- 28 ابو عبد اللہ الشیبانی، احمد بن حنبل، مسند، باب: حدیث السیدۃ عائشہ، مؤسسة قرطبہ۔ القاہرہ۔ ج 6، ص 97، رقم 24698۔
- 29 شمس الدین الذہبی، محمد بن احمد بن عثمان، تذکرۃ الحفاظ، دار الکتب العلمیہ۔ بیروت، طبع 1419ھ۔ ج 1، ص 49، ترجمہ 49۔
- 1998م۔ ابو الفضل العسقلانی، احمد بن علی بن محمد، تہذیب التذیب، طبع نامعلوم۔ ج 8، ص 346، ترجمہ 691۔
- 30 مظاہری، تقی الدین ندوی، ڈاکٹر، فن اسماء الرجال ائمہ حدیث کا عظیم الشان کارنامہ، جامعہ اسلامیہ مظفر پور، قلندر پور اعظم گڑھ۔ یوپی

کلاب الحوآب (حوآب کے کتے): کتب حدیث و تاریخ کی روایات کا تنقیدی جائزہ

³¹ ابوسعید العلانی، المختلطین، باب: قیس بن ابی حازم، مکتبۃ الخانجی، القاہرہ، 1996م۔ ج 1، ص 99، ترجمہ 37۔

³² ابوالحجاج المزنی، یوسف بن الزکی عبدالرحمن، تہذیب الکمال، مؤسسۃ الرسالۃ۔ بیروت، طبع 1400ھ۔ 1980م۔ ج 24، ص 14، ترجمہ 4896۔

³³ طبری، محمد بن جریر، تاریخ الامم والملوک، باب: ذکر ردة سلیم، ہوازن وعامر۔ ج 2، ص 265، نجیب آبادی، اکبر شاہ خان، تاریخ اسلام: دارالاندلس، لاہور۔ ج 1، ص 334۔

³⁴ عبدالرحمن ابن خلدون، تاریخ ابن خلدون، طبع نامعلوم۔ ج 2، ص 72۔